

د سوره اخلاص تفسير (رموز بېخودي مثنوي)

دكتور علامه محمد اقبال (رح)

Ketabton.com

ليکوال: مُجَدِّد شَعِيب
ژباړه: رحمت شاه (فراز)

د کتاب په اړه:

نوم: د سوره اخلاص تفسیر (رموز بیخودي مثنوي)

لیکوال: مُحَمَّد شعیب

ژباړه: رحمت شاه (فراز)

کمپوز: خپله لیکوال

د ژباړونکي:

اړیکشېره او واټس اپ: 0092 311 42 25 611

او برېښنالیک: rsfaraz4@gmail.com

بِسْمِ اللَّهِ الرَّحْمَنِ الرَّحِيمِ

لیکچر

- 5..... د ژباړن سريزه
- 6..... د ليکوال سريزه
- 7..... په ((رموز بيخودي)) کې د سوره اخلاص تفسير
- 8..... د اقبال تفسيروي ټکو ته پرتله ييزه کتنه:
- 15 قل هو الله احد
- 20 الله الصمد
- 29 لم يلد ولم يولد
- 34 ولم يكن له كفوا احد

د ژباړن سريزه

د ((سوره اخلاص تفسير)) د پاکستانی ليکوال محمد شعیب په زیار د ستر شاعر چې نړۍ یې د ((شاعر مشرق)) په نوم پېژني، علامه محمد اقبال رح په شاهکار مثنوي (رموز بیخودي) کې د سوره اخلاص د بېل او ځانګړي تفسیر اردو ژباړه ده. د کتاب لیکوال هره مسره خپلواکه او بېله ژباړلې وه، چې دا کار یو څه ستونزمن هم دی، خو نوموړی په بريالیتوب سره په دې توانېدلی چې د علامه صېب مفهوم او مطلب په ښه ډول را ټول او وړاندې کړي. زما ژباړه له دې سره توپیر لري. ما یوازې د همدې لیکوال پر ژباړه بسنه نه ده کړې، بلکې د اشعارو د لا وضاحت لپاره مې د پروفیسر حمید الله شاه هاشمي د ((شرح کلیات اقبال فارسي)) له اردو ژباړې او تشریح څخه هم ګټه اخیستې او د کتاب ښه مې هم د هاشمي صېب کتاب ته ورته کړې. د هاشمي صېب د کتاب یوه ځانګړنه دا هم وه چې د ژباړې ترڅنګ یې اشعار تشریح کړي هم وو او د ((ترجمه اور تشریح)) سرلیک یې ورکړی وو؛ ما هم کټ مټ همدا لاره را خپله کړه.

د کتاب پر موضوع، ماهیت، څرنگوالي او ارزښت ((ډاکټر عزیز احسن)) ارزښتناکې خبرې کړې چې فکر نه کوم، له هغه وروسته دې هم پر کتاب نور څه ویلو ته اړتیا وي. خو یوازې د خپلې ژباړې په هکله به یو څو خبرې- چې ښايي اړینې هم دي- وکړم.

یو، کتاب یوازې د یوه کتاب پر ژباړه نه دی ولاړ، بلکې له نورو سرچینو نه هم پکې ګټه اخیستل شوې. دوه، د ژباړې په برخه کې مې تر ډېره هڅه کړې چې له شخصي نظر، ځاني تشریح او تفسیر څخه ځان وساتم او ټول باور مې پر خپل سرچینو کړی. درې، په یو ځای کې له ستونزې سره مخ شوم، هغه دا چې په کتاب کې ځای ځای اردو شعرونه هم راغلي وو چې د هغو د ژباړې پر مهال یو څه ټکنی شوم؛ شعر په شعر ژباړل مې له وسه وتلې خبره وه او کله چې شعر نثر ته اړول کېږي، خامخا به یو څه اضافي کلمات او مفاهیم ور زیاتوې (لکه په یوه شعر کې داسې شوي هم دي)، نو له دواړو خواوو تړلی وم. خو په پای کې مې پرېکړه داسې وکړه چې ټول شعرونه ټکي په ټکي را ژباړم. په دې هڅه کې ځینې داسې شوو چې د شعر کولو یوه ارادي هڅه هم پکې برېښي، خو پوهېږم چې شعر شوي نه دي او که شوي هم وي نو د لوی څښتن پېرزوینه به وي؛ او ځینې یې داسې دي چې نه نثر دي او نه شعر، خو دومره خامخا ده چې د شاعر مطلب ته به مې زیان نه وي اړولی.

په پای کې د کتاب د لا سموالي او غوره والي لپاره د لوستونکو ښکې لارښوونو، مثبتو نیوکو او غوره وړاندیزونو ته سترګې په لار یم او له خدای تعالی څخه د خپلو هېوادوالو لپاره د دې کتاب د ګټورتیا غوښتنه کوم.

ستاسو

رحمت شاه (فراز)

د ليکوال سريزه

د علامه اقبال په مثنوي ((رموز بيخودي)) کې مې چې له کوم وخت راهيسې د سوره اخلاص منظوم تفسير لوستی وو، له هماغه مهاله مې په زړه کې دا هيله وه چې خومره ژر امکان ولري، خپلو نورو ملګرو ته يې هم وړاندې کړم. د همدې موخې له مخې مې دا اشعار بيا بيا ځلې ولوستل. د دې اشعارو اردو او انگليسي ژباړي مې څو ځله ولوستې. د پېچلو کلمو معناوي مې په سيندونو کې ولټولې او بيا مې د خداي په نامه کار پرې پيل کړ. هيله خو دا وه چې د دې مثنوي يوه بشپړه پېژندنه وکارم خو دې ته په کتو چې د اقبالياتو په ډګر کې زما حيثيت د ښوونځي د يوه ماشوم هومره هم ندی، له همدې امله له خپل دې هوډ څخه تېر شوم. او د تعارف په پار مې د ډاکټر عزيز احسن هغه مقاله ور زياته کړه چې ډاکټر صېب پکې د دې تفسير په څرګندو اړخونو رڼا اچولي ده. او د هغه پرتله يې د نورو مفسرينو له روايتي تفسيرونو سره کړي ده.

په هر کار کې د لارښه والي ځای خامخا وي. د لوستونکو نظرونه او وړندايزونه به زما لپاره يو غوره لارښود وي چې په څه ډول د اقبال کلام په اغېزمن ډول نوي نسل ته وړاندې شي.

د دعاوو په هيله

مُحَمَّدُ شَعِيبُ

۳۰ اکتوبر ۲۰۱۳

د اقبال په مثنوي «رموز بیخودي» کې د سوره اخلاص تفسیر

ډاکټر عزیز احسن

اقبال یوه شپه حضرت سیدنا ابو بکر صدیق رض په خوب ولید او له هغه څخه یې د اسلامي امت د وروسته پاتې والي او زوال د له منځه وړو او له زیان څخه د ژغورنې نسخه وپوښتله، نو هغه ورته وفرمایل: آب و تاب از سوره اخلاص گیر. ژباړه: د اخلاص له سورت څخه رڼا ترلاسه کړه.

د دې خوب یادونه علامه صېب په خپلې مثنوي کې په ډېره ښکلي جامه کې راوستې ده. هغه لیکي:

من شبی صدیق را دیدم بخواب	گل ز خاک راه او چیدم بخواب
ان "امن الناس" بر مولای ما	ان کلیم اول سیمنای ما
همت اوکشت ملت را چو ابر	ثانی اسلام و غار و بدر و قبر
گفتمش "ای خاصه خاصان عشق	عشق تو سر مطلع دیدوان عشق
پخته از دست اساس کار ما	چاره ی فرما پی ازار ما
گفت "تا که در هوس گردی اسیر	اب و تاب از سوره اخلاص گیر
این که در صد سینه پیچید یک نفس	سری از اسرار توحید است و بس
رنگ او بر کن مشال او شوی	در جهان عکس جمال او شوی

اقبال فرمایي: یوه شپه مې په خوب کې حضرت سیدنا ابو بکر صدیق رض ولیده. د هغوی له لارې مې کلان راتول کړل (یعنې د هغه رض له لارښوونو مې کتنه وکړه). (کوم صدیق اکبر؟ هغه) چې زموږ د آقا او مولا حضرت محمد مصطفی صلی الله علیه وسلم له خبرې سره سم پخپله پر نبی کریم ص باندې یې د مینې او مال له مخې د امت له ټولو خلکو څخه زیات احسانونه دي. هغه صدیق اکبر رض چې په سړیو کې لومړی د ایمان راوړو له امله زموږ د سینا د غره لومړنی کلیم وو. د پیغمبر ص له مړینې وروسته د هغه د مېړاني او زړورتیا له امله د امت بڼ تاند پاتې شو. صدیق اکبر رض د اسلام په منونکو، په غار کې په پناه اخیستونکو او په قبر کې د ملګرتیا تر څنګ تل د پیغمبر علیه الصلوة والسلام دوهم (د امت فرد) پاتې شوی دی. ما (اقبال) صدیق اکبر ته وویل: ((اې په عشق کې تر ټولو ځانګړیه! ستا عشق خو د عشق د دیوان سربیت (مطلع) ده (همدا ستا ذات د پیغمبر ص په عشق کې تر ټولو ږومې گرفتاره شو. زموږ د کار اساس خو همدا ستاسو له امله پیاوړی او مضبوط شوی دی. همدا تاسو زموږ د ناروغۍ - زموږ د وروسته والي، د امت د زوال او د شاته پاتې

کېدو- درملنه وښايي. حضرت صديق اکبر رض وفرمايل چې تاسو به تر کله د حرص او هوا غلامان ياستي، له سوره اخلاص څخه رڼا ترلاسه کړئ!

دا د توحيد له رازونو څخه يو راز دی چې په سلهاوو سينو کې د سا په خبر ښکته پورته خوځېږي. نو ته د الله تعالی رنگ غوره کړه او په دې ډول په نړۍ کې د الهي توحيد د جمال او ښکلا عکس وگرځه.))

يعنې کله چې اسلامي امت پخپلو کې اتفاق او يو والی پيدا کړي او د رباني توحيد رنگ غوره کړي نو د الهي ښکلا او جمال انځور به وگرځي. د الله تعالی د بې نيازۍ د صفت په خپلولو او له الله تعالی پرته له هر شي څخه د بې پروا کېدو په صورت کې دا ملت سر لوری کېدلی شي. الله تعالی د حسب او نسب له لانجو سپېڅلی دی نو اسلامي ملت د ((اسلامي تگلارې)) په خپلولو او د حسب او نسب له لانجو څخه په خلاصون د لورتيا او عظمت څښتن کېدی شي. په خپل ځان کې د دې الهي صفتونو په پيدا کولو اسلامي ملت په ټولو قومونو او ملتونو کې يو کېدی شي. ځکه چې نه د الله تعالی کوم سيال شته او نه هم پر دې ځمکه د الله تعالی د منونکي او د هغه د احکامو پر ځای کوونکي ملت څوک سيال کېدی شي.

په بېلا بېلو تفسيرينو کې د سوره اخلاص له څرگنداوي او تعبير سره د اقبال تفسيروي ټکو ته پرته ييزه کتنه:

د سوره اخلاص کوم تفسير او تعبير چې اقبال کړی هغه يې د اطلاقي نظريې يعنې applied theory له مخې کړی دی. علماوو د توحيد په پوهولو کې د الله تعالی د ذات او صفاتو په اړه کلامي او تفسيروي ټکي د روايت او درايت په رڼا کې بيان کړي دي، حال دا چې علامه اقبال رح سوره اخلاص يو اساس گرځولی او د توحيد پر هغو اغېزو يې رڼا اچولې چې مسلمانانو ته ځواک او قوت وربښي. دا تفسير له ټولو تفاسيرو څخه ځکه مختلف، بېل او نادر دی چې په دې تفسير کې د الله تعالی په صفاتو سنبالي د هغې ټولنې د جوړښت انځورنه شوې ده چې د توحيد په رنگ کې له رنگېدو وروسته به رامنځته کېږي. گواکې د دې تفسير په رڼا کې ټولنه په توحيد کې داسې ونغښتل شي چې د حال په ژبه وايي: ((صبغة الله ومن احسن من الله صبغة و نحن له عابدون. ژباړه: موږ د الله تعالی رنگ ومانه او دالله تعالی له رنگ څخه د چا رنگ غوره دی او موږ د همغه عبادت کوو.))

مفتي محمد شفيع رحمه الله ليکي:

((د دين او ايمان له رنگ راوړلو څخه دې ته هم اشاره وشوه چې په څه ډول چې رنگ په سترگو ښکاري، بايد د مؤمن د ايمان نښې د هغه په ځلانده څېره او دغه راز په ټولو حرکاتو، سکاناتو، معاملاتو او عادتونو کې هم ښکاره شي.))

د پروفیسر خالد پرویز په اند اقبال مسلمانانو ته د اعلامیه لیک په وړاندې کولو هغوی ته د کار او عمل بلنه ورکړې او کومه تفسیري خاکه چې علامه صېب وړاندې کړې ده، هغه تر ننه پورې هېڅ د دین عالم، د قرآن مفسر او مفکر وړاندې نه شوی کړی.

اوس راځئ هغو تفاسیرو ته چې په بېلا بېلو وختونو کې لیکل شوي دي:

په ((تفسیر جلالین)) کې چې کوم تفسیر شوی دی هغه د تشریحي ټکو په بڼه دی:

((ژباړه: (له پیغمبر ص خڅه د هغه د خدای په اړه پوښتنه وشوه نو دا سورت نازل شو) ته ورته ووايه چې هغه الله یو دی (په دې کې ((الله)) د ((هو)) لپاره خبر دی؛ او ((احد)) د ((الله)) بدل دی یا د ((هو)) خبر ثاني دی) الله بې پروا دی (دا د خبر مبتدا ده، یعنې په ټولو اړتیاوو کې تل هماغه مقصود دی) نه یې اولاد شته (د هغه د هم جنس د نشتون له امله) او نه هغه د چا اولاد دی (ځکه چې الله تعالی حادث نه دی) او نه یې هم کوم سیال شته (یعنې هېڅ څوک له هغه سره برابر او مساوي نه دي). ((له)) په ((کفو)) پورې تړلی دی او دا چې مقصود بالنفي دی، له همدې امله ((له)) پرې مقدم شوی دی او د ((یکن)) اسم یعنې (احد) د آیاتونو واټن ته په پام سره د هغه له خبر وروسته راوړل شوی دی.))

له دې وروسته د ((تحقیق او ترکیب))، ((د آیتونو اړیکه له تېرو آیتونو سره)) او ((تشریح)) تر سرلیکونو لاندې تفصیلي خبرې شوې دي، خو د توحید او الهي صفتونو اغېزي پر اسلامي ټولنې باندې یا د مسلمان لپاره په دې ډول د الهي صفاتو د لاسته راوړلو ترغیب چې هغه د الله په رنگ کې ورنګېږي، هېچېرته نه لیدل کېږي. همدا حال د نورو تفاسیرو دی چې له هغو څخه یو څو یې لاندې راوړو:

۱- د ((تفسیر ضیاء القرآن)) په تفسیري لمنلیک کې د نړۍ په تاریخ کې د معبود د تصور په اړه ډېر زیات معلومات شتون لري. مثلاً هغه د ((احد)) په اړه لیکي:

((احد)) داسې ((یوه)) ته وايي چې دوهم یې نه وي، نه په ذات کې، نه په صفاتو کې او نه هم په کمالاتو کې. له دې اعلان وروسته له سرو، سپینو، اوسپنې، مسو، تیږو او لرګیو څخه جوړ شوي معبودان چې له پېړیو راهیسې پر خدایي ګدی ناست وو، پر مخې پر ځمکه را وغورځېدل.

د تفسیر لیکوال د الله تعالی د ټولو هغو صفاتو تشریح په همدې سبک کړې ده چې په سوره اخلاص کې یاد شوي دي.

۲- په ((تفسیر مظهری)) کې هم د علم لغت او صرف او نحوې د اصولو په رڼا کې د الفاظو پوهاوی او د روایاتو په رڼا کې یې شان نزول بیان شوی دی. مثلاً:

قل هو الله احد: د ((هو)) ضمير، مبتدا ده او راتلونکي جمله يې خبر ده. په دې صورت کې مرجع ته اړتيا نشته، يا ((هو)) ضمير دی او د هغه رب لور ته راجع کېږي، چې پوښتونکو يې ځانگړنې پوښتلې وې. يعنې اې مُجَدِّه! ووايه چې زما د رب ځانگړنې چې تاسو يې پوښتئ نو هغه الله يو دی. ((احد)) د ((الله)) بدل يا د ((هو)) دوهم خبر دی. ((احد)) په اصل کې وحد وو. وحد او واحد دواړه يوه معنا لري. د حضرت ابن مسعود رض په قرأت کې تر ((هو الله احد)) پورې ((لواحد)) راغلی دی. د حضرت عمر رض قرأت هم همدا دی. او همداسې په روايتي اسلوب د ټول سورت تفسير بيان شوی دی.

۳- زيات او کم همدا سبک په ((تفسير ماجدي)) کې هم پالل شوی دی. مثلاً:

((قل هو الله احد: ته ورته ووايه چې هغه الله يو دی. د ذات او صفاتو، او د هر څه په اعتبار واحد او يو دی. نه په شمېر کې دوه دی، نه يې کوم اقنوم¹ شته، نه کوم مظهر يا جسم لري، نه يې مثل او نمونه شته. يعنې هوالواحد الاحد الذي لا نظير له ولا وزير له، ولا نديد ولا شبهه له ولا عدیل (ابن کثير)). د تفسير کبير ليکوال ډېر ښه فرمايلي چې: څرنگه چې د کوثر سورت د رسالت په اړه جامع او هراړخيز دی، همدغسې سوره اخلاص د توحيد په باب جامع دی.

۴- د ((تفسير اسرار التنزيل)) ليکوال امير مُجَدِّ اکرم اعوان د سورة اخلاص تفسيروي ټکي په دې ډول بيانوي:

((ووايه چې الله هغه ذات دی چې د ټولو کمالاتو جامع او له ټولو نيمگړتياوو پاک دی، د هغه په څېر بل هېڅ څوک نشته، ټول مخلوقات ورته اړ دي، خو هغه هېچا ته هم اړ نه دی. تر دې چې هغه پر مخلوق هم نه شي قياس کېدی چې نه له چا زېږېدلی او نه له هغه څوک زېږېدلي. هغه داسې نه دی چې له نسب څخه وجود ته راشي. نه څوک د هغه مثل دي او نه له هغه سره مشابه دي. له هغه سره په هېڅ ډول څوک په ذات او صفاتو کې نه شي شريکېدی.))

دا ټول عبارت د سوره اخلاص په تفسير کې د ((اسرار و معارف)) تر سرليک لاندې ليکل شوی دی. دا تفسير هم له روايت سره سم او په روانه او اسانه ژبه ليکل شوی دی.

۵- په تفسير حافظ صلاح الدين يوسف کې په څو جملو کې تشرېح شوې ده. مثلاً:

وايي چې دا سورت د مشرکينو د هغه پوښتنې په ځواب کې نازل شوی وو چې پيغمبر ص دې د خپل خدای نسب راوښيي.

¹ په عيسوي دين کې د خدای هر جز (پلار، زوی او سپېڅلی روح) اقنوم بلل کېږي. په پښتو کې د اصل او اساس په معنا هم راځي. [ژباړن]

قل هو الله احد: ژباړه: ته ورته ووايه چې هغه الله تعالى يو دی.

الله الصمد: ژباړه: يعنې ټول هغه ته محتاج دي، هغه هېچا ته هم نه دی محتاج.

لم يلد و لم يولد: ژباړه: يعنې نه له هغه څوک پيدا شوي او نه هغه له چا پيدا شوی دی.

لم يكن له كفوا احد: ژباړه: او نه د هغه کوم سيال شته، نه په ذات کې، نه صفاتو کې او نه په افعالو کې.
(ليس كمثله شيء.... الشورى: ۱۱)

۶- شاه ولي الله رحمة الله هم دا سورت ژباړلی دی:

"بگو خدا يکانه است (۱) خدا بی نیاز است (۲) نه زاده ونه زاده شده (۳) و نیست هېچ کس او اورا هېمانند (۴).

۷- د احمد رضا خان بريلوي له ژباړې سره د مولانا سيد محمد نعيم الدين مراد آبادي تفسيرې لمنليک په دې ډول دی:

ژباړه: ته ورته ووايه، هغه الله دی، هغه يو دی.

تفسير: په ربوبيت او الوهيت کې په لوړو صفاتو او کمالاتو ستايل شوی دی. له مثل و نظير او شبيه څخه پاک دی، هغه لره هېڅ شريک نشته.

ژباړه: الله بې نيازه دی.

تفسير: له هر شي ځنې، نه خوري، نه څښي، تل وو، تل به وي.

ژباړه: هغه لره اولاد نشته دی.

تفسير: ځکه چې همجنس يې نشته.

ژباړه: او نه هغه له چا زېږېدلی دی.

تفسير: ځکه چې هغه قديم دی او پيدا کېدل د حادث ځانگړنه ده.

ژباړه: او نه يې سيال شته.

تفسير: يعنې هېڅوک هم د هغه سيال نه شي کېدی او د هغه په څېر څوک نشته دی. د دې سورت په څو آياتونو کې د علم الهيات غوره او اعلى مطالب بيان شول چې په تفصيل يې لسگونو کتابخونې ډکېدې شي.

۸- په تفهیم القرآن کې مولانا ابو الاعلی مودودي لیکلي: کوم شخص چې په دې سورت ځان پوه کړي او پر لارښوونو یې ایمان راوړي، هغه به له شرک څخه خلاص شي.

ژباړه: ووايه، هغه الله دی، یو. الله له ټولو بې پروا دی او ټول هغه ته محتاج دي. نه هغه کوم اولاد لري او نه هغه د چا اولاد دی. او هېڅ همغاري یې نشته.

په تفهیم کې هم په نحوي سبک د کلمو د معناوو ټاکنه شوې ده. نوموړی عالم فرمایي: د نحوي قواعدو له مخې علماوو د ((هو الله احد)) گڼ شمېر ترکیبونه ښودلي دي، خو زموږ په نزد کوم ترکیب چې له دې ځای سره بشپړ سمون خوري، هغه دا دی چې: ((هو)) مبتدا دی، ((الله)) یې خبر دی او ((احد)) یې دوهم خبر دی. د دې ترکیب په اساس د دې جملې معنا دا ده چې: هغه- چې په اړه یې تاسو پوښتنه کوئ- الله دی، یو دی. دوهم مطلب یې دا هم کېدای شي او د ژبې له مخې ناسم هم نه دی چې: الله یو دی. ټول تفسیر په همدې سبک بیان شوی دی.

د علامه اقبال د فکر ندرت ته کتنه:

اوس که دا تفاسیر د علامه اقبال د تفسیر له سبک سره پرتله کړو، نو دا خبره په اثبات رسېږي چې د علامه صېب طرز له ټولو بېل، له ټولو جلا او ځانگړی دی. په دې چې علامه اقبال د سوره اخلاص د تفسیر د لیکلو پر ځای، پر ټولنه باندې د دې سورت اغېز په بشپړ ډول درک کړی دی. څرنگه چې یې مخکې یادونه وشوه، علامه صېب په خوب کې د حضرت سیدنا صدیق اکبر رض زیارت کړی وو او هغه ته یې د خپل ملت د وروسته والي او زوال د له منځه وړلو لپاره عرض کړی وو چې ستاسو په لاسونو زموږ (یعنې د امت) اساس پیاوړی شوی وو ځکه نو زموږ د ناروغۍ درملنه هم تاسې راوښئ.

بیا په دې خوب کې حضرت سیدنا صدیق اکبر رض په کلکه د اخلاص په سورت د منگولو لگولو مشوره ورکړه او ویې فرمایل چې:

((ته (او ستا قوم) به تر څو په حرص او هوس کې اخته یاست، په سورة اخلاص پورې مو زړه وتړئ!))

کله چې علامه اقبال رحمه الله پاڅېد او د خوب په رڼا کې یې چې کوم ټکي بیان کړل د هغو لنډیز هم لولو:

((د الله تعالی د رنگ په غوره کولو، د اسلامي ټولنې وگړي او په ټولنیزه توگه غوټه ټولنه به د الهي ښکلا عکس وگرځي او د توحید د یوې بېلگې د وړاندې کولو وړ به وگرځي. په دې ټولنه کې به د یو شانته والي له امله عملي یو والی ولیدل شي.))

((که د الله تعالی د صفت ((الصمد)) رنگ در باندې خپور شي نو ملت به هېڅ بل ځواک ته اړتیا احساس نه کړي. بلکې له الله تعالی پرته به له هر ښکاره ځواک او قوت او گټې او تاوان څخه بې پروا شي.))

((کله چې د ((لم یلد و لم یولد)) په مفهوم باندې پوه شي او اسلامي ملت له نسلي، ملي او قبیلوي عصبیتونو څخه بې پروا شي، نو واحد ملت به ترې جوړ شي. د ده هره اړیکه به د ملي یو والي د احساس او د توحید د نظریې په تناظر باندې ولاړه وي.))

((ولم یکن له کفوا احد)): او کله چې له دې اوصافو سره اسلامي ملت په دې نړۍ کې را څرگند شي، نو په ټوله محسوسه نړۍ کې به یې هېڅ سیال او برابر نه وي.))

زموږ په دې بحث کې، د ((رموز بیخودي)) د اړونده څپرکي د لاندنیو مسرو مفهوم راغلی دی:

رنگ او برکن مثال او شوی	در جهان عکس جمال او شوی
انکه نام تو مسلمان کرده است	از دوئی سوی یکی اورده است
یک شو و توحید را مشهود کن	غائبش را از عمل موجود کن
گر به "الله الصمد" دل بسته ای	از حد اسباب بیرون بسته ای
فارغ از باب و ام و اعمام باش	همچو سلمان زادهء اسلام باش
رشته ای با "لم یکن" باید قوی	تا تو در اقوام بی همتا شوی

زما په اند د ټولې مثنوي لنډيز په همدې بیتونو کې راغلی دی. کله چې د علامه اقبال دا تفسیر د علماء کرامو له نورو تفسیري هڅو سره پرتله کوو نو داسې ښکاري چې د معانیو وسعت، د مفاهیمو پراخوالی او پر ټولنیزه سطحه د الله تعالی د توحید د عملي بڼې د څرگنداوي په پار د عملي تگلارې د وړاندې کولو لپاره د اسلامي مفسرینو په تاریخ کې الله رب العزت یوازې علامه اقبال غوره کړی وو. په ښه وخت کې د غالب دا شعر را په زړه شو:

جز قیس اور کوئی نه آیا بروے کار
صحرا مگر به تنگی چشم حسود تھا

ژباړه: دا ویاړ له قیس پرته د هېچا هم په برخه نه شو، که نه دښتې خو د
حاسد د سترگو په څېر تنګسټیا لرله.

د قرآن پوهنې دا يوازېنې، بېل او ځانگړی اسلوب به ولې نه راتوکېده، په داسې حال کې چې د اقبال د زرخېزه ذهن په ځمکه کې له پيله د همدې حقيقت تخم کرل شوی وو چې قرآن داسې ولوله لکه پر تا چې نازلېږي. اقبال رحمه الله فرمايي:

((يو سهار له عادت سره سم تلاوت مې کاوه چې پلار مې څنگ ته راغی او ويې فرمايل: زويه، غوښتل مې ووايم چې کله قرآن لولې نو داسې يې ولوله لکه قرآن چې همدا پر تا نازلېږي، يعنې الله تعالى پخپله له تاسره خبرې کوي. (اقبال اور قرآن — ډاکټر غلام مصطفی خان)

د همدې فکرونو اغېز غالباً د اقبال پردې شعر هم دی:

تر ې ضمير په جب تک نه هو نزول کتاب
گره کشا ه نه رازی نه صاحب کشف

ژباړه: تر څو دې چې دا کتاب (قرآن) پر زړه او وجدان را نازل نه شي، تر هغو د دې کتاب رموز او اسرار د امام رازي او زمخشري په څېر ستر ستر مفسرين او علماء هم نه شي را برسېره کوی او تا پرې نه شي پوهوی.

دربغه، اسلامي امت په عامه توګه او پاکستانی قوم په خاصه توګه، د اقبال د افکارو په رڼا کې د توحيد په مفاهيمو پوه شي او د صبغت الله بېلګه وړاندې کړی شي!

قل هو الله احد

(ووايه چې هغه الله يوازې او بې جوړې دی.)

گل ز خاک راه او چیدم بخواب
ان کلیم اول سینای ما
ثانی اسلام و غار و بدر و قبر
عشق تو سر مطلع دیوان عشق
چاره یی فرما پی ازار ما

من شبی صدیق را دیدم بخواب
ان "امن الناس" بر مولای ما
همت او کشت ملت را چو ابر
گفتمش ای خاصه خاصان عشق
پخته از دست اساس کار ما

ژباړه او تشریح: یوه شپه مې په خوب کې حضرت ابو بکر صدیق رض ولید — او په خوب کې مې د هغه له لارې کلان راتول کړل. هغه ابو بکر رض چې احسانات یې زموږ پر اقا او مولا له ټولو انسانانو زیات دي. هغه ابوبکر رض چې زموږ د طور د غره لومړنی کلیم وو. د لومړنۍ مسرې اړوند په حدیث کې راځي چې په ملګرتیا او مال کې د حضرت ابو بکر رض احسانات تر بل هر چا زیات دي. یعنې هغه له هر چا زیات د ملګرتیا حق پر ځای کړی او همغه د حق پیغام په رسولو کې له بل هر چا زیات مال لګولی. په امن الناس کې اشاره دې حدیث ته ده چې رسول الله ص وفرمایل:

((ان من امن الناس علی فی صحبتہ و مالہ ابو بکر(بخاري)).))

ژباړه: په خلکو کې پر ما د ملګرتیا او مال اړوند تر هر چا زیات احسانونه ابو بکر رض کړي دي.

د دوهمې مسرې معنا دا ده چې هغه لومړنی مسلمان وو، که د رسول الله ص برکتین ذات د طور غر فرض کړو نو دې طور ته له ټولو نه مخکې چې ور ورسېد هغه حضرت ابو بکر رض وو. په حدیث کې د اسلام لپاره د درې اشخاصو لومړیتوب ښکاره دی. په ښځو کې حضرت خدیجه رض، په هلکانو کې حضرت علي رض چې د اسلام د منلو پر مهال اته کلن وو او په سړیو کې حضرت ابوبکر صدیق رض. دلته یو بل اړخ هم د پام وړ دی، حضرت خدیجه رض د رسول الله ص حرم وه، حضرت علي رض پخپله د رسول الله ص تر سیوري لاندې روزنه ترلاسه کړې وه. په بشپړ ډول ازاد او خپلواک یوازې حضرت ابو بکر رض وو. د حضرت ابو بکر رض مېړانه او د هغه قربانۍ د قومي بن لپاره د رحمت د ورځې حیثیت درلود. هغه په اسلام، غار، غزوه بدر او قبر کې دوهم وو. په دوهمه مسره کې د حضرت ابوبکر صدیق رض د ژوند د ټولو مهمو تاریخي پېښو په ترتیب سره راوړل په رښتیا هم چې یو کرامت دی. اصل مضمون د حضرت سعید بن مسیب په یوه قول کې راغلی دی. د سعید بن مسیب قول دا وو:

((کان ابو بکر الصديق من النبی ص مکان الوزير فکان یشاوره فی جمع اموره وکان ثانیة فی الاسلام وکان ثانیة فی الغار وکان ثانیة فی العریش یوم بدر وکان ثانیة فی القبر و لم یکن رسول الله ص یقدم علیه احدا)).))

ژباړه: له حضرت سعيد بن المسيب رض خخه روايت دى چې حضرت ابو بكر صديق رض د نبي كريم ص لپاره د يوه وزير حيثيت درلود او نبي كريم ص به په خپلو ټولو امورو كې له هغه سره مشوره كوله. حضرت ابو بكر صديق رض په اسلام راوړو كې د نبي كريم ص ثاني (دوهم) وو، په غار (ثور) كې د پيغمبر ص سره دوهم وو، په غزوه بدر كې په عريش (هغه خېمه چې د پيغمبر ص لپاره جوړه شوې وه) كې هم د پيغمبر ص ترڅنگ دوهم وو، په قبر كې هم د پيغمبر ص سره دوهم او رسول الله پر هغه باندې هېچا ته هم لوراوى نه وركاوه.))

(حاکم، المستدرک، ۳: ۶۶، رقم: ۴۴۰۸.)

ورته ومې ويل: اې د رښتيني مينې خاونده! ستا مينه د حق مينې د ديوان سر بيت (مطلع) ده. زموږ د معاملاتو بنسټ ستاسو په لاسونو پياوړى دى. ځكه چې د اسلام لپاره د پيغمبر ص له مړينې وروسته لومړنى له ستونزو ډك دور هغه وو چې بېلا بېلي ډلې سرکېنې او سرغړاندې ته چمتو شوې. په هغو كې ډېرى يې مرتد شوي وو، ځينو يې د نبوت دعوا كړې وه او ځينو د زكات له وركړې نټه كړې وه. حالات ډېر د اندېښنې وړ وو، خو حضرت ابو بكر صديق رض د يوې شېبې لپاره هم لږزانده نه شو او د شپږ مياشتو په ترڅ كې يې ټول مخالفتونه له منځه يو وړل او د اسلامي ملت بنسټونه يې په پښو ودرول. ورته ومې ويل چې څرنگه چې تاسو زموږ بنياد را نېغ كړ، په همدې ډول زموږ د ناروغۍ لپاره چې موږ يې ډېر سخت اندېښمن كړي يو، كومه درملنه وړانديز كړئ.

اب و تاب از سورة اخلاص گير

سرى از اسرار توحيد است و بس

در جهان عكس جمال او شوى

از دويى سويى يگى او رده است

گفت تا كى در هوس گردى اسير

اينكه در صد سینه پیچد يك نفس

رنگ او بركن مثال او شوى

انكه نام تو مسلمان كرده است

ژباړه او تشرېح: حضرت ابوبكر رض وفرمايل: تر څو پورې به ته د حرص او هوس مريي يې؟ له سورة اخلاص خخه رڼا او ځلا ترلاسه كړه. وگوره، په سلگونو سينو كې يوه ساه روانه ده. دا هم د توحيد له اسرارو يو راز دى. ته هم د همغه (خدای) رنگ غوره كړه نو د هغه په څېر به شې او په دنيا كې به د هغه د ښكلا او جمال عكس وگرځې چې پر تا يې مسلمان نوم ايښى دى. هغه ته له كثرت خخه د وحدت په خوا راوستى يې (مسلمان نوم الله ټاكلى دى. په قرآن كريم كې فرمايي: ((وهو سمكم المسلمين.)) فرمايي چې د مسلمان نوم ايښودو موخه همدا وه چې ټول يو شئ.))

خوښتن را ترک و افغان خوانده ئی	وای بر تو انچه بودی مانده ئی
وارهان نامیده را از نامها	ساز با خم در گذر از جامها
ای که تو رسوای نام افتاده ئی	از درخت خویش جام افتاده ئی
با یکی ساز او دوئی بردار رخت	وحدت خود را مگر دان لخت لخت
ای پرستار یکی گر تو توئی	تا کجا باشی سبق خوان دوئی

ژباړه او تشرېح: خو ته خپل ځان ترک، افغان او خدای خبر چې نور څه څه بولې. افسوس دی پر تا، ته چې پخوا څه وې هغه اوس نه یې.

همدا مضمون علامه صېب په ((جواب شکوه)) کې په دې ډول بیان کړی:

یون تو سید بهی هو، مرزا بهی هو، افغان بهی هو تم
تم سبهي کچه هو، بتاؤ تو مسلمان بهی هو؟

ژباړه:

هسې خو سید هم، مرزا هم او افغان هم یې
ته هر څه یې، خو ووايه چې مسلمان هم یې؟

[جواب شکوه]

قوم دې له دې نومونو وژغوره. له منکي سره اړیکې کلکې کړئ، له کتوري او پيالې څخه لرې شئ. (منکي ملت دی، چې یو دی. د جغرافیایي قومونو په اساس د بېل بېل نوم ایښودو له امله تفرقه پیدا شوې. د هغو حیثیت د کتوري او پيالې په څېر دی. هغوی له منځه یوسي تر څو په ملت کې یو والی رامنځته شي). تاسو په نومونو پسې نښتي یاستئ چې (د رسوایی او بدنامۍ بنسټ دی) گواکې تاسو له خپلې ونې څخه د خامې مېوې په څېر را لوبدلې یاستئ. له یو والي سره ځان اشنا کړئ او له شرک او دوه والي سره مو اړیکه وشلوئ، خپل یو والی مه ټوټه ټوټه کوئ. (ښکاره ده چې د اسلامي ملت پر ځای د ترکي، افغاني او عربي ملت کېدو معنا همدا ده چې یو والی له منځه لاړ شي). اې د وحدت لمانځونکيه! که ته په حقیقت کې پخپله ته یې، نو تر څو به د شرک او دوه والي درسونه لولې.

تو در خود را بخود پوشیده ئی	در دل اور آنچه بر لب چیده ئی
صد ملل از ملتی انگیختی	بر حصار خود شیخون ریختی
یک شو و توحید را مشهود کن	غائبش را از عمل موجود کن
لذت ایمان فزاید در عمل	مرده ان ایمان که ناید در عمل

ژباړه او تشریح: تا پخپله په ځان پسې خپله دروازه بنده کړې، څه چې په ژبه وايي، هغه زړه ته هم کوز کړه او له زړه یې ومنه. (که دې پر ژبه د توحید کلمه ده نو دا کلمه زړه ته هم ور دننه کړه او پر حقیقت یې ځان پوه کړه). تا له یوه ملته سل ملتونه جوړ کړل گواکې تا پخپلې کلا پخپله یرغل وکړ.

د علامه اقبال په وینا:

فرقه بندی ه ټه کھیں اور کھیں ذاتیں ہیں
کیا زمانے میں پنپنے کی بھی باتیں ہیں

ژباړه: چېرته ډلبندی دي او چېرته ذاتونه اساس گرځېدلي، آیا نړۍ کې د پرمختګ او ژوندي پاتې کېدا لاره او اساس همدا دی.

تاسو یو شی او د توحید عملي بېلګه نړۍ ته وړاندې کړئ، لکه څرنګه چې د خدای ذات یو دی همداسې د هغه منونکي هم یو دي. د توحید په کلمې کې چې کوم مفهوم نغښتی، د خپل عمل په وسیله هغه موجود کړئ. د عمل په وسیله د ایمان په خوند کې زیاتوالی راځي. هغه ایمان له منځه ځي چې عمل پرې ونه شي. لکه څرنګه چې په قرآن پاک کې الله تعالی فرمایي:

((يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ ۚ كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ ۚ)) (الصف)

ژباړه: اې مؤمنانو! ولې هغه څه وایاست چې کوئ یې نه؟ (2) د الله په وړاندې دا ډېره بده خبره ده چې تاسې هغه څه وایاست چې نه یې کوئ (3)

الله الصمد

(الله بی پروا دی)

گر به الله الصمد دل بسته ئی	از حد اسباب ییرون جسته ئی
بنده حق بنده اسباب نیست	زندگانی گردش دولاب نیست
مسلم استی بی نیاز از غیر شو	اهل عالم را سراپا خیر شو
پیش منعم شکوه گردون مکن	دست خویش از استین بیرون مکن
چون علی در ساز بانان شعیر	گردن مرحب شکن خیبر بگیر

ژباړه او تشریح: که تا خپل زړه په بې پروا خدای پورې تړلی دی، نو پوه شه چې د اسبابو له دایرې څخه راوتلی یې. ځکه چې د خدای بنده د اسبابو بنده نه شي کېدی. د علامه صېب په قول:

کافر هې تو شمیر په کرتا هې بهر و سه
مؤمن هې تو بې تیغ لرتا هې سپاهي

ژباړه:

کافر کوي باور په توره باندې
مؤمن لکيا بې تورې جگړه کاندې

او ژوند د مېچني څرخ نه دی. په دې معنا چې ژوند د مېچني د تاوېدو غوندې په یو ځای نه څرخېږي بلکې پرلپسې پرمختګ او ارتقا کوي او د مؤمن هم هره ورځ له تېرې ورځې څخه ښه وي. که ته مسلمان یې نو پرته له خدايه له هر شي نه بې پروا شه او د نړۍ لپاره د خیر او برکت سرچینه وگرځه، د شتمن په وړاندې له ژونده گیلې مه کوه او په دې ډول د ځان لپاره د سوال دروازه مه پرانیزه بلکې خپل لاس له لستوني هېڅ مه راباسه (له چا نه څه مه غواړه). څرنگه چې د علامه اقبال اردو شعر دی:

هوس نه کردیا تکرے تکرے نوع انسان کو
محبت کی زبان هو جا اخوت کا بیان هو جا

ژباړه:

هوس ټوټې ټوټې کره ټوله نوعه د انسان
ژبه د محبت شه او شه د ورورۍ بیان

د حضرت علي رض په څېر د اوریشو ډوډۍ خپل شعار وگرځوه.

جسے نان جوئیں بخشی ہے تو نے
اسے بازو حیدر بھی عطا کر

ژباړه:

چاته دې ډوډۍ وه د اورېشو چې ورکړي
ورکړه اوس هغه ته د حیدر په شائنه مټي

[اقبال رح]

او د مرحب په خبر د پیاوړي سردار ورمېر ور مات کړه او د خیبر په خبر په سخت ځای ولکه وکړه. یعنې له نورو د کومک د تمې پر ځای خپل نفس قابو کړه او له حالاتو سره مقابله وکړه.

منت از اهل کرم بردن چرا	نشتړ لا و نعم خوردن چرا
رزق خود را از کف دونان مگیر	یوسف استی خویش را ارزان مگیر
گر چی باشی مور و هم بی بال و پر	حاجتی پیش سلیمانی مبر
راه دشوار است سامان کم بگیر	در جهان ازاد زی ازاد میر

ژباړه او تشرېح: د کرم د خاوندانو احسان څله په غاړه واخیستل شي؟ د هغوی له لاسونو د ((هو)) یا ((نه)) نېزه ولې وخورل شي؟ ((هو)) او ((نه)) دواړه د نېزې په خبر دي، چې د سوالگر زړه پرې تپي کېږي. که یې سوال ومانه نو پر سوالگر د ورکوونکي احسان باندې شو او د سوالگر ((زه ولی)) ته زیان ورسېد. که سوال یې ونه مانه نو معنا یې دا چې زه ولی ته د زیان له رسېدو سربرېره اړتیا هم پوره نه شوه. نو دا هم یو ډول تپ او زخم شو. عرفي هم د یوې نعتیه قصیدې په تغزل (تشبیب) کې همدا مضمون راوړی. نوموړی وایي:

اقبال کرم می گزد ارباب همم را
همت نخود نیشتر لا و نعم را

د سوال او خیرات منل د مېړنیو لپاره د تکلیف او کړاو سبب دی. د هغه مېړانه دی نه پرېږدي چې د جود او کرم له خاوند څخه د لا (نه) او نعم (هو) نېزې وخورې. ته خپل رزق د بې ارزښته خلکو له لاسو مه اخله. ته یوسف یې، ستا بیه ډېره لوړه ده، ته باید خپل ځان دومره ارزانه نه کړې. که ستا حیثیت یوه بې وزره او بې وېښتو مېړي ته ورته هم وي، بیا هم له تاسره نه ښايي چې خپله اړتیا سلیمان علیه السلام ته وړاندې کړې. دا مضمون اقبال په ((خضر راه)) کې هم وړاندې کړی:

موميائي کي گدائي سے تو بهتر هے شکست
مور بي پر! حاجتي پيش سليهاني مبر

ژباړه:

د موملايي له سوالگري خو ده بهتره ناکامي
مه وره خپل حاجت دې سليهان ته هم، مېرېه!

د ژوند لاره پېچلې ده، له ځان سره کمه توبښه واخله، په دنيا کې خپلواک ژوند وکړه او خپلواک ومړه.

از "تعش حرا" شوی سرمایه دار	سبحه "اقلل من الدنيا" شمار
در جهان منعم و سائل مشو	تا توانی کیمیا شو گل مشو
جرعه ئی ارم ز جام بو علی	ای شناسای مقام بو علی
سر بده از کف مده ناموس را	پشت پا زن تخت کیکاوس را
برتهی پیمانگان بی نیاز	خود بخود گردد در میخانه باز

ژباړه او تشرېح: د حضرت فاروق اعظم رض دا څومره ښه وينا ده: خپلې دنياوې اړتياوې کمې کړه او خپلواک ژوند وکړه. ته همدا وينا خپله د ژوند لارښود وگرځوه: ((اقلل من الدنيا تعش حرا)). دا قول حضرت عمر فاروق رض ته منسوب دی. د دې معنا دا ده چې دنياوې اړتياوې کمې کړه او ازاد ژوند تېر کړه، ښکاره ده څومره چې انساني اړتياوې زياتې وي، هماغومره ورته هلې ځلې زياتې په کار وي او کله چې په منډو تړرو دا اړتياوې پوره نه شي نو بيا انسان د نورو مهرباني او پېرزويني ته اړ وي او په دې ډول يې ازادي له لاسه ووځي. له دنيا څخه هماغه بې پروا اوسېدی شي چې اړتياوې يې لږې وي. تر کومه حده چې امکان لري خاوره کېږه مه، کيميا شه. ته بايد د نعمتونو څښتن اوسې، ترڅو نورو ته خيرات ورکړې، نه بايد چې سوالگر او خيرات غوښتونکی اوسې. ته د حضرت بو علی قلندر رحمه الله مقام او مرتبه پېژنې، زه د هغوی د ويناوو له جام څخه يو غږپ په تا څښم. هغه فرمايي: د کیکاووس¹ تخت ته لغته ورکړه، سر ورکړه خو عزت له لاسه مه ورکوه. دا الهي سنت هره شېبه د سترگو په وړاندې ساته، د کومو خلکو کتوري چې له شرابه تش وي، که هغه د الله تعالی د بې پروايۍ صفت په خپل ځان کې پيدا کړي نو هغو لره به د شراب خونو او ميکدو دروازې پخپله پرانيستل شي.

¹ کیکاووس: د ايران لرغونی پاچا.

انکه نقفور اب تیغ او چشید
روشن از خاک درت سیمای قوم
از تو خواهم درس اسرار حدیث
خیز و در دالخلافت خیمه زن
ای خوشا حسن نظر سوز عراق
مرهم زخم مسیحا خاک او

قاید اسلامیان هارون رشید
گفت مالکرح را که ای مولای قوم
ای نوا پرداز گلزار حدیث
لعل تا کی پرده بند اندر یمن
ای خوشا تابانی روز عراق
میچکد اب خضر از تاک او

ژباړه او تشریح: دا بیت د مسلمانانو د خلیفه هارون الرشید کیسه کوي. هماغه هارون الرشید چې د تورې د وار خوند یې نقفور هم وځکه. نقفور د ختیځ روم سلطنت پاچا وو. په پیل کې د آیرین ملکې په دربار کې د مالیې وزیر وو. بیا یې درباریان له ځان سره کړل او پر تخت کېناست. آیرین ملکې به هارون الرشید ته خراج ورکاوه. کله چې نقفور پر تخت کېناست نو هارون الرشید ته یې ولیکل: ((اوس ښځه د تاج او تخت څښتنه نه ده، چې تا ته به خراج درکوي، زه شهنشاه یم او ته به ماته خراج راکوې.)) د همدې له بې ادبۍ ډک لیک په ځواب کې هارون الرشید هغه نادر لیک ولیکه چې لومړۍ کرښه یې دا وه: ((د خلیفه هارون الرشید له خوا د رومي سپي په نوم.)) بیا یې خپل پوځ له ځانه سره کړ او د برېښنا په څېر یې پر نقفور یرغل وکړ او تر څو یې چې پخپلو سرغړونو پېښماني ونه ښوده او ټول خراج یې ورنه کړ، تر هغې یې پرې نه ښود. هارون الرشید امام مالک رح¹ ته وویل چې اې د قوم مشره! ستاسې د دروازې له خاورې د قوم تندۍ روښانه دی. تاسې د حدیث د گلبن بلبل یاستئ، زه هم غواړم چې له تاسې د حدیثو اسرار زده کړم. لعل به تر کله پورې په یمن کې په پردو کې پټ وي؟ راشئ، په دارالخلافت کې استوګنه وکړئ. (امام مالک رح به په مسجد النبوي (مدینه منوره) کې د حدیثو درس ورکاوه. هارون الرشید هغه بغداد ته راوغوښته. په عراق کې ورځې ډېرې روښانه وي او د دې ځای ښکلا سترګې سوځوي. د دې ځای له انګورو د خضر اوبه (د حیات اوبه) څڅېرې او خاوره یې د مسیحا د ټپونو مرهم ده.

نیست جز سودای او اندر سرم

گفت مالک مصطفی را چاکرم

بر نخیزم از حریم پاک او

من که باشم بسته فتراک او

خوشر از روز عراق امد شبم

زنده از قبیل خاک یشربم

¹ مالک بن انس بن مالک بن عمر (۹۳ – ۱۹۷ هـ) د اهل سنت له څلورو فقهې مذاهبو څخه د یوه امام دی. مؤطا امام مالک د نوموړي مشهور کتاب دی. په مدینه منوره کې به یې د حدیثو تدریس کاوه.

پادشاهان را بخدمت هم مگیر

عشق می گوید که فرمانم پذیر

بنده ازاد را ———— شوی

تو همی خواهی مرا اقا شوی

ژباړه او تشریح: امام مالک رح خواب ورکړ چې: زه د رسول الله ص نوکر یم. د پیغمبر ع له عشق پرته زما په سر کې د بل هېچا ځای هم نشته. زه خو د پیغمبر ع په مینه کې تړل شوی یم او له دې پاک حرم څخه هېچرته نه شم تلې. د یثرب د خاورې ښکلول زما ژوند دی او زما شپه د عراق له ورځو ډېره روښانه او خوندوره ده. رښتینی عشق ماته امر کوي چې زما امر ومنه او پاچاهان هم د ځان د خدمت لپاره مه نیسه. ته غواړې چې زما بادار شي او د یوه خپلواک انسان مولا وگنل شي.

خادم ملت نگرده چاکرت

بهر تعلیم تو ایـــــم بر درت

در میان حلقه درسم نشین

بهره ئی خواهی اگر از علم دین

ناز او اندازها دارد بسی

بی نیازی ناز ها دارد بسی

رنگ غیر از پیرهن شوئیدن است

بی نیازی رنگ حق پوشیدن است

ژباړه او تشریح: زه د تدریس لپاره ستا دروازې ته راشم؟ د قوم خادم ستا نوکر نه شي کېدی. که ته د دین څه علم لاسته راوړل غواړې نو زما د درس حلقې ته راشه او پکې کېنه. په بې نیازی کې هم ډېر نازونه شته او د هغو نازونه هم بلها اندازونه لري. د بې نیازی معنا دا ده چې مسلمان د حق رنگ غوره کړي او د غیرالله رنگ له خپلو جامو څخه ووبښي.

روی خویش از غازه اش افروختی

علم غیر اموختی اندوختی

من ندانم تو توئی یا دیگری

ارجمندی از شعارش میبری

و ز گل و ریحان تهی اغوش گشت

از نسیمش خاک تو خاموش گشت

از سحابش گدیه باران مکن

گشت خود از دست خود ویران مکن

در گلوی تو نفس از تار غیر

عقل تو زنجیری افکار غیر

در دل تو ارزوها مستعار

بر زبانت گفتـــــگوها مستعار

ژباړه او تشرېح: (ای مسلمان) تا د پرديو علم زده او هماغه دې زېرمه کړ. د هماغه په غازې دې خپله خبره خلولې¹. ته د پرديو دودونه او طريقې د عزت لامل گڼې! زه نه پوهېږم چې ته، ته يې او که کوم بل څوک يې، يعنې ستا حقيقي خبره د پرديو په تمثيل کې ورکه شوې ده او ته يقيناً چې ((ته)) نه يې پاتې. ² د پرديو د نسيم بادونو ستا خاوره وچه او له گلونو او بوټو څخه ستا غېږه تشه کړې. هلته به گلاب او ريحان را زرغونېدل. ستا خاوره اوس له هغو ځنې بې برخې شوې ده. ته خپله کرونده په خپلو لاسونو مه ويجاړوه او د پرديو له ورېځو باران مه غواړه. ستا عقل د پرديو افکارو په قيد کې بند دی. ستا په ستوني کې چې کومه ساه ده هغه هم پردۍ ده. زما د ژبې خبرې اترې او ستا د زړه ارزوگانې ټولې مستعارې دي، يعنې په دې ټولو کې هېڅ شی هم داسې نشته چې ستا خپل وي.

قمریانت را نواها خواسته	سروهايت راقبـاها خواسته
باده می گـیری بجام از دیگران	جام هم گیری بـوام از دیگران
ان نگاهـش سر "ما زاغ البصر"	سوی قوم خویش باز اید اگر
می شناسد شمع او پروانه را	نیک داند خویش و هم بیگانه را
"لست منی" گویدت مولای ما	وای ما، ای وای ما، ای وای ما

ژباړه او تشرېح: ستا د کوترو نغمې هم د سوال دي او ستا پر تن دا خرڅې هم له نورو غوښتل شوې دي. حد يې دا دی چې ته د خپلې پيالې شراب نه، بلکې پياله هم له نورو په قرض اخلي. هغه پاک ذات، چې د ديد په اړه يې د قرآن کریم ارشاد دی: ((مَا زَاغَ الْبَصَرُ وَمَا طَغَى 17)). ژباړه: (دهغه) سترگو نه کوروالی وکړ او نه له حده تېرې. (سوره نجم). که هغه خپل قوم ته بېرته را وگرځي، هغه چې شمع يې خپل پتنگان پېژني، پوهېږي

¹ د امام مالک د زه ولۍ او بې نيازي د بېلکې له راوړلو وروسته اوس د اوسني وخت د مسلمان حالت بيانېږي، چې خپله بې نيازي يې له لاسه ورکړي ده او د پرديو افکار او نظريات يې خپل کړي دي. د هغو محکوم دی او پر همدې محکومۍ بيا وياړ هم کوي.

2 څنگه چې علامه اقبال د يوه شعر مسره ده:

تو جهکا جب غير کے آکے

نه من تيرا نه تن تيرا

ژباړه:

چې سر دې تۍ ست کړ د نورو په وړاندې کله

نه خپل خان، نه دې خپل روح شو پاتې هله

هغه به ستاسې په څېر مسلمانانو ته څه وايي؟: ته له مور څخه نه يې، تاسې له ما سره هېڅ اړيکه او تړاو نه لرئ. کله چې دا واورو نو له دې پرته به نور څه وايو چې افسوس پر مور، افسوس پر مور.

زندگاني مثل انجم تا کجا	هستی خود در سحر گم تا کجا
ريوی از صبح دروغی خورده ئی	رخت از پهنای گردون برده ئی
افتاب استی یکی در خود نگر	از نجوم دیگران تابی مخر
بر دل خود نقش غیر انداختی	خاک بردی کیمیا در باختی
تا کجا رختی ز تاب دیگران	سر سبک ساز از شراب دیگران

ژباړه او تشرېح: تر کله به د ستورو په څېر ژوند تېروې؟ تر څو به دې ځان د سهار په رڼاوو کې ورک کړی وي؟ تا له کاذب سهار نه دوکه خوړلې او خپل ځان دې له منځه وړی. خپل حقيقت ته وگوره، ته پخپله لېر يې، ولې بيا له نورو ستورو رڼا اخلي؟ تا په خپل زړه د پرديو نقش ويستلی دی. افسوس، چې د خاورې په بدل کې دې کیمیا له لاسه ورکړې. ته به تر څو پورې د نورو په ځلا روښانه يې؟ خپل سر له شرابو سپک کړه، يعنې د نورو په شرابو خپل سر مه درنوه او مه نشه کېږه. يعنې غیر اسلامي نظريات پرېږده او خپله ((زه ولي)) راخپله کړه.

تا کجا طوف چراغ مـ حفلی	ز اتش خود سوز اگر داری دلی
چون نظر در پرده های خویش باش	می پر و اما بجای خویش باش
در جهان مثل حباب، ای هوشمند!	راه خلوت خانه بر اغیار بند
فرد، فرد امد که خود را وا شناخت	قوم، قوم امد که جز با خود نساخت

از پیام مصطفی اگاه شو

فارغ از ارباب دون الله شو

ژباړه او تشرېح: ته به تر څو د محفل تر څراغ طوافونه کوې؟ که دې په سینه کې زړه وي نو په خپل اور کې وسوځه. ته د خپل دید په څېر شه او د خپلو سترگو په پردو کې اوسه. که غواړې والوځې نو والوځه، خو خپل ځای مه پرېږده. د دید ځانگړنه دا ده چې هغه خپل ځای نه پرېږدي. هر ځای ته ځي، خو خپل ځای نه پرېږدي. يعنې په نړۍ کې وگرځه، چېرته چې علم لاسته درځي، ترلاسه يې کړه، خو د نورو رنگ مه خپلوه، ستا پر ذات باندې بايد يوازې د خدای رنگ وي. اې عقلمنه! په دې دنيا کې د بلبل په څېر د خپل خلوت د ځای

لاره د پردیو پر وړاندې وتره. مطلب یې دا دی چې له هغو ټولو افکارو او نظریاتو څخه ځان وژغوره، چې ستا ((زه ولي)) له منځه وړي. فرد په دې فرد دی چې هغه خپل ځان وپېژانده. قوم په دې قوم شو چې پرته له ځانه یې له بل چا سره ملګرتیا ونه کړه. (معنا یې دا ده چې د فرد او قوم دواړو وجود او هستي د ((زه ولي)) پر احساس بنا ده). د رسول الله ص له سپېڅلي پیغام نه ځان خبر کړه او له الله تعالی پرته چې کوم معبودان دي، له هغو څنګ ته شه (ترې لرې شه).

لم یلد ولم یولد

(نه یې زېږولي او نه زېږېدلی دی)

قیمت یک اسودش صد احمر است	قوم تو از رنگ و خون بالاتر است
در بهر ابرتر ز خون قیصری	قطره اب وضوی قنبری
همچو سلمان زاده اسلام باش	فارغ از باب و ام و اعمام باش
شهر را در خانه های لانه بین	نکته ئی ای همدم فرزانه بین
قطره ئی از نرگس شهلاستی	طره ئی از لاله حمراستی
ان نمی گوید من از نیلوفر	این نمی گوید که من از عبهرم

ژباړه او تشریح: اې مسلمانان! ستا قوم له رنگ او وینې لوړ دی او ستا د یوه تور نرخ له سلو سپینو سره برابر دی. په عموم کې سپین په تورو لوړ بلل کېږي، خو اقبال فرمایي چې د اسلام یو تور په سلگونو سپینو باندې د لوړتیا او ترجیح مستحق دی. دا لوړتیا او فضیلت د اسلام له امله ده، نه د رنگ له سببه. زموږ د غلام د اوداسه د اوبو یو څاڅکی د قیصر په څېر د پاچا له وینې څخه زیات گرانبه ده. ته د مور، پلار او ترونو له اړیکو خپلواک شه او د سلمان رض په څېر خپله اړیکه له اسلام سره وتړه او د اسلام زوی شه. مشهوره ده چې له حضرت سلمان رض څخه د نسب په اړه وپوښتل شو نو ویې فرمایل: سلمان بن اسلام. اې عقلمن ملگریه! تاته یو مهم ټکی ښایم، ته د مچيو د ځالي غارونو ته ځیر شه. مچي د گلانو شیر را زېږي او بیا شات ترې جوړوي. یو څاڅکی د لاله له سره گله اخیستل کېږي، یو څاڅکی بیا له نرگس نه، خو آیا کله دې اورېدلي دي چې کوم څاڅکي دې ویلي وي: ((زما اصل نرگس دی)) او بل ویلي وي: ((زه د نیلوفر له شیرې څخه جوړ یم؟)) (کواکې شات له بېلا بېلو گلانو څخه تیار شوو، خو په ځاله کې یې جنس یو شو. همدا کیفیت باید د اسلامي ملت هم وي، په دې معنا چې لکه څرنګه چې هر څاڅکی خپله پېژندګلوي هېره کړې او یوازې شات جوړوي، په همدې ډول هر مسلمان باید خپل نسلي، جغرافیوي او ډله ییزه پېژندګلوي هېره کړي او ځانته یوازې مسلمان ووايي.)

شهاد ما ایمان ابراهیمی است	ملت ما شان ابراهیمی است
رخنه در کار اخوت کرده ئی	گر نسب را جزو ملت کرده ئی
هست نا مسلم هنوز اندیشه ات	در زمین ما نگیرد ریشه ات

ژباړه او تشریح: زموږ ملت د شاتو هغه ځاله ده چې د ابراهيم عليه السلام په لاسونو جوړه شوې او په هغې کې شات هغه ایمان دی چې عملي ثبوت یې حضرت ابراهيم عليه السلام پخپله ورکړ او د همدې ایمان بلنه او دعوت د هغه پر ژبه روان شو. که ته نسب او نسل د ملت جز وګرځوې نو ښکاره ده چې د اخوت په کاروبار

کې به خنډ را ولاړېږي، یعنې ورورگلوي به څرنکه هغسې پاتې شي، چې له رنگ، نسب او وینې څخه ډېره لوړه ده. په یاد لره چې زموږ په ځمکه کې ستا رېښه نېښې نه شي وهلی ځکه چې ستا افکار او نظریات لا تراوسه پورې نامسلمان دي.

ابن مسعود ان چراغ افروز عشق	جسم و جان او سراپا سوز عشق
سوخت از مرگ برادر سینه اش	اب گـر دید از گداز آئینه اش
گریه های خویش را پایان ندید	در غمش چون مادران شیون کشید

ژباړه او تشریح: نامتو صحابي حضرت عبدالله ابن مسعود رض¹ د عشق څراغ روښانه کاوه. د هغه بدن او زړه د عشق له تودوالي ډک وو. د هغه سپېڅلی ذات د حق د عشق په لاره کې وقف شوی وو. د هغه ورور له نړۍ سترگې پټې کړې، له دې پېښې یې سینه وسوځېده او د زړه هینداره یې د اوبو په څېر ویلي شوه. د هغه ژړا به هېڅ نه ختمېده او د ورور په غم کې به یې د میندو په څېر آه او ژړا کوله.

"ای دریغا ان سبق خوان نیاز"	یار من اندر دبستان نیاز
"اه ان سرو سهی بالای من"	در ره عشق نبی همپای من
"حیف او محروم دربار نبی"	چشم من روشن ز دیدار نبی
نیست از روم عرب پیوند ما	نیست پابند نسب پیوند ما

ژباړه او تشریح: ویل به یې: ((افسوس هغه د عقیدتمنۍ درس اخیستونکی چې د نیازمنۍ په ښوونځي کې به له ما سره ملګری وو. وای، د سروې د ونې غوندې لوړ او دنگ ورور چې د پیغمبر ص په عشق کې به له ماسره برابر روان وو. افسوس! هغه د نبی کریم ص له دربار څخه محروم شو او زما سترګې د پیغمبر ص په زیارت روښانه دي. یعنې حضرت عبد الله بن مسعود رض په دې نه وو غمجن چې د هغه ورور مړ شوی دی بلکې ځکه غمجن چې وو چې د هغه ورور د پیغمبر ع له زیارت څخه محروم شوی وو. زموږ ترمنځ اړیکه د رومي او عربي په اساس نه ده او نه له نسب سره کومه اړیکه لري. یعنې زموږ په نزد نه جغرافیوي حدود کوم حیثیت لري، نه نسب او نه هم وینه.

¹ حضرت عبد الله بن مسعود رض د حضرت محمد ص له جلیل القدر صحابو څخه وو. له ده نه مخکې یوازې پنځو تنو اسلام قبول کړی وو او په ((سابقون الاولون)) کې راځي. نوموړي د بدر د غزوې په کېون په هره لویه غزا کې کېدون کړی.

دل به محبوب حجازی بسته ایم	زین جهت با یکدیگر پیوسته ایم
رشته ما یک تولایش بسی است	چشم ما را کیف صهبایش بسی است
مستی او تا بـخون ما دوید	کهـنه را آتش زد و نو افرید
عشق او سـرمایه جمعیت است	همچو خون اندر عروق ملت است
عشق در جان و نسب در پیکر است	رشته عشق از نسب محکم تر است

ژباړه او تشریح: موږ له حجازي محبوب سره زړه وابسته کړی دی. په همدې سبب له یو بل سره زموږ اړیکه رامنځته شوې. همدا مینه زموږ په نزد یوه داسې اړیکه ده چې له هغه نه زیات هېڅ بلې اړیکې ته اړتیا نشته. زموږ د سترگو لپاره د پیغمبر ع د شرابو نشه بسندویه ده. کله چې د دې شرابو مستي زموږ په وینه کې ګډه شوه نو څومره پخوانۍ اړیکې او تعلقات چې وو، ټول یې وسپړل او یوه نوې اړیکه یې رامنځته کړه. د رسول الله ص مینه زموږ لپاره د یووالي عنصر دی. دا مینه د ملت په رګونو کې د وینې په څېر حرکت کوي. عشق زړه ته کوزېږي او نسب یوازې تر جسم پورې محدود وي. له دې نه ثابتې شوه چې د عشق اړیکه د نسب له اړیکې ډېره قوي او پیاوړې ده.

عشق ورزی از نسب باید گذشت	هم ز ایران و عرب باید گذشت
امت او مثل او نور حق است	هستی ما از وجودش مشتق است
"نور حق را کس نجوید زاد و بود"	خلعت حق را چه حاجت تار و پود"
هر که پا در بند اقلیم و جد است	بی خبر از لم یلد لم یولد است

ژباړه او تشریح: که دې له پیغمبر ع سره زړه لګولی نو له نسب نه دې اړیکه پرې کړه، بلکې له ایران او عرب سره هم خپله اړیکه وشلوه. یعنې د نبوي عشق لومړنۍ غوښتنه دا ده چې هر ډول نسلي ویاړونه او امتیازات باید له منځه لاړ شي. د پیغمبر ع امت هم د نبی کریم ص په څېر د الله تعالی نور دی. زموږ هستي د پیغمبر ع د وجود له برکته پیدا شوې ده. د الله تعالی د نور اصل حیثیت څوک لتوي؟ کوم خلعت چې له حق سره اړیکه لري، هغه بیا ها او دا ته څه اړتیا لري؟ دا شعر د مولانای روم د مثنوي دی. یعنې د الله تعالی د نور په اړه هېڅوک هم نه پوښتي، چې دا نور چېرته پیدا شو او دا چې دا نور د کوم هېواد دی. دغه راز مسلمان هم باید له اسلام پرته بله کومه پېژندګلوي ونه لري. د چا پښې چې د هېواد او پلار و نیکه په زولنو تړلې وي، باید باوري وي چې **د لم یلد و لم یولد** له حقیقت څخه ناخبره دی، یعنې د سوره اخلاص د دې برخې معنا همدا ده

چې نه مسلمان د کوم جغرافيوې هېواد او ولايت پابند وي، نه د نسب او رنگ. کوم مسلمان چې د دې اړيکو په لومه کې نښتی وي، هغه پر لم يلد و لم يولد د رښتيني ايمان مستحق نه شي گڼل کېدی.

ولم یکن له کفوا احد

(او نه یې هېڅوک سیال شته)

فطرت این دل بحق پیوسته است	مسلم چشم از جهان بر بسته چیست؟
گوشه دامن گلچینی ندید	لاله ئی کو بر سر کوهی دمید
از نفیس های نخستین سحر	اتش او شعله ئی گسیرد به بر
کوکب وامانده ئی پنداردش	آسمان ز اغوش خود نگذاردش
شب منم از چشمش بشوید گرد خواب	بوسدش اول شمعار افتاب

ژباړه او تشریح: مسلمان، چې له نړۍ څخه یې سترگې پټې کړې دي، څه دی؟ له الله تعالی سره د دې مینې کوونکي په اړه څوک څه پوه شي؟ د هغه مثال د لاله هغه گل ته ورته دی چې د غره په څوکه را زرغون شوی او همالته وده او رشد کوي. هېڅ د گلانو د راټولوونکي د لمن کونج یې نه وي لیدلی، یعنې تر دې گل پورې هېڅ کله هم د گلانو د راټولوونکي لاس نه وي ور رسېدلی. یعنې له باطلو نظریاتو او سوچونو څخه د رښتیني مسلمان لمن تل خوندی وي. د دې گل اور د سهار په لومړنیو ساوو لمبور کېږي. آسمان یې له خپلې غېږي څخه دباندي نه پرېږدي. همداسې انګېري چې هغه کوم ستوری دی چې په لاره کې له نورو ستورو شاته پاتې شوی دی. تر ټولو مخکې د لمر وړانګه دا گل ښکلوې او پرېښه د هغه له سترگو د خوب گرد او غبار وینځي. یعنې کوم مسلمان چې له دنیا څخه بې نیازه خپله ((زه ولي)) ساتي، ټول کاینات د هغه تابع وي او د هغه د زړه په لاسته راوړو کې لګیا وي.

رشته ئی با لم یکن باید قوی	تا تو در اقوام بی همتا شوی
انکه ذاتش واحد است و لا شریک	بنده اش هم در نسا زد با شریک
مؤمن بالای هر بالا تری	غیرت او بر نتابد همسری
خرقه "لاتحزنوا" اندر برش	"انتم الاعلون" تاجی بر سرش

ژباړه او تشریح: فرمایي: ای مسلمان! ته باید د خدای له دې صفت سره قوي اړیکه ولرې چې په ((لم یکن له کفوا احد)) کې یاد شوی دی یعنې له هغه سره هېڅ څوک هم برابر نه دي. که دا اړیکه پیاوړې شي، نو ته به د دنیا په قومونو کې بې ساری وګرځې. هغه پاک ذات چې یو دی او هېڅ شریک یې نشته. د هغه بنده هم کوم شریک نه شي منی. مؤمن له هر لور څخه لوړ دی. د هغه غیرت د چا سیالي نه شي زغمی. هغه د ((لاتحزنوا)) خرقه په ځان کړې وي یعنې د هېڅ شي غم ورسره نه وي او د ((انتم الاعلون)) تاج یې پر سر ایښی وي. ((لاتحزنوا وانتم الاعلون: اشاره ده د سوره آل عمران دې آیت ته: وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ

مُؤْمِنِينَ (آل عمران: 139) ژباړه: نو مه سستېږئ او مه خپه کېږئ او همدا تاسې برلاسي ياست که مؤمنان اوسئ.))

می کشد بار دو عالم دوش او	بحر و بر پرورده اغوش او
بر غو تندر مدام افکنده گوش	برق اگر ریزد همی گیرد بدوش
پیش باطل تیغ و پیش حق سپر	امر و نهی او عیار خیر و شر
در گره صد شعله دارد اخگرش	زندگی گیرد کمال از جوهرش
در فضای این جهان های و هو	نغمه پیدا نیست جز تکبیر او

ژباړه او تشرېح: مسلمان د دواړو جهانو پټی په خپلو اوږو پورته کوي. وچه او لمدۀ دواړه د هغه په غېږ کې وده کوي. د برېښنا غږ ته د هغه غوږونه متوجه وي. او که برېښنا ولوېږي نو په خپلو اوږو يې پورته کړي. په دې شعر او مخکيني شعر کې د مؤمن بنده دا ځانگړنې بيان شوې دي چې هغه په دې نړۍ کې يو فعال رول ترسروي او په لاره کې يې چې کومې ستونزې راځي، ډېر په ورېن تڼدي او مېړاني سره د هغو پر وړاندې درېږي. کله چې له باطل سره مخ شي، نو مؤمن يوه توره وگرځي. او کله چې د حق د خوندي کولو وار راشي، نو د سپر بڼه غوره کړي. د هماغه امر او نهی د خیر او شر لپاره زرکاني او د توپير اساس دی، يعنې مؤمن چې د څه شي امر ورکړي، هغه نېکي او له څه شي چې منع کوي هغه بدې وي. د هغه د سکروتو په غوټه کې په سلهاوو لمبې دي او ژوند د هغه له جوهره کمال ترلاسوي. د شور او غوغا په دې نړۍ کې د مؤمن د تکبیر له نعري پرته بله هېڅ نغمه نه شي غږېدلې.

عفو و عدل و بذل و احسانش عظیم	هم بقهر اندر مـزاج او کریم
ساز او در بزم ها خاطر نواز	سوز او در رزم ها اهن گداز
در گلستان باعنا دل هم صغیر	در بیابان جره باز صید گیر
زیر گردون می نیاساید دلش	بر فلک گیرد قرار اب و گلش
طایرش منقار بر اختر زند	انسوی این کهنه چنبر پر زند
تو به پروازی پری نگشوده ئی	کرمک استی زیر خاک اسوده ئی

ژباړه او تشرېح: په بښنه، نیاو، سخاوت او نېکۍ کې د هغه مقام ډېر لوړ دی، بلکې د غوسې په حالت کې هم د هغه پر طبیعت بښنه او لورینه برلاسي وي.¹ کله چې په محفل کې د هغه ساز په ترنم را شي، نو زړونه خوشاله شي. کله چې د جنگ مهال را ورسېږي نو د مؤمن د ایمان تودوخه اوسپنه ویلي کړي. په بڼ کې د بلبلانو همغږی شي، په دښته او بیابان کې د شهباز بڼه غوره کړي. د هغه زړه تر آسمان لاندې نه هوسا کېږي. کله چې هغه آسمان ته ورسېږي، نو بیا د آرامتیا سا اخلي. مؤمن داسې یو مرغه دی چې په ستورو د دانو گمان کوي او مښکي پرې لکوي او په هغه فضا کې الوخي چې له دې آسمان وړ هاخوا ده. اې د نن ورځې مسلمانان! تا خو کله د الوتنې لپاره خپلې وزرې هم نه دي پرانیستي، ستا حیثیت څه دی؟ ته هغه چینجی یې چې تر ځمکې لاندې ډاډه او مطمین ناست دی.

شکوه سنج گردش دوران شدي

در بغل داری کتاب زنده ئی

رخت بردار و سرگردون فکن

خوار از مهجوری قران شدي

ای چو شبنم بر زمین افتنده ئی

تا کجا در خاک می گیر وطن؟

ژباړه او تشرېح: پوهېږې چې ته ولې خوار او ذلیل شوې؟ ستا د ذلت سبب دا دی چې تا قرآن پرېښود او د زمانې د بدلون گیلې دې پیل کړې.² اې د پرېني غوندې پر ځمکې وږېدونکي! له تا سره د قرآن کریم په صورت کې یو ژوندی کتاب موجود دی، ته له هغه د ژوند درس واخله. ته به تر کومه همداسې له ځمکې سره نښتی یې او د ذلت او خواری اوسنی حالت به زغمې. پاڅه، خپله توبه درسته واخله او د اسمانونو لوړې لمس کړه.

¹ پدې شعر کې علامه اقبال رحمه الله د مؤمن انسان ځانگړنې د قرآن کریم د دې آیت په رڼا کې بیان کړې دي: الَّذِينَ يُنْفِقُونَ فِي السَّرَّاءِ وَالضَّرَّاءِ وَالْكَاظِمِينَ الْغَيْظَ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ (العمران: ۱۳۴).

ژباړه: هغوی چې په پراخۍ او تنکسه کې لگښت کوي او غوسه زغمونکي او له (بدۍ د) خلکو تېرېدونکي او الله (داسې) نېکان خوښوي.

² یعنې قرآن چې د عمل کوم درس راکړی وو، هغه مو له یاده وویست او په بې عملۍ اخته شوو او بیا خپل دا بد حالت د تقدیر کار گڼو او گیلې او شکایتونه کوو.

سرچينې:

- د رموز بيخودي منظومه ژباړه
- د كليات اقبال فارسي شرحه
- فيروز اللغات فارسي – اردو
- مجلس اقبال لومړۍ برخه
- فلسفه ديد او نظر کرنل
- د جسارت اوونيزه (۲۶ اکتوبر ۲۰۱۳)
- ژباړن: کوکب شاداني
- پروفيسر حميد الله شاه هاشمي
- غلام احمد پرويز
- عابد حسين عابد

- For Persion text:
- www.allamaiqbal.com
- for Arabic text and the translation of Holy Quran
- Tanzil.net

Get more e-books from www.ketabton.com
Ketabton.com: The Digital Library